

ساغر کو مرے ہاتھ سے لینا کہ چلا میں

علامہ محمد عبدالحکیم شرف قادری کی آٹھویں برسی پر ایک خصوصی تحریر

مضبوط قوت ارادی اور اللہ تعالیٰ کی توفیق سے مکمل کر لیا تھا۔ الحمد للہ یہ ترجمہ ”انوار الفرقان فی ترجمۃ معانی القرآن“ کے نام سے جنوری ۲۰۱۵ء میں شائع ہو چکا ہے، آپ نے دینی خدمت کے میدان میں عزیمت کے راستے پر چلتے ہوئے ایک بھرپور اور کامیاب زندگی گزاری۔ آپ پر خشیت ایزدی کا غلبہ تو ہمیشہ ہی رہا تھا، فکرِ آخرت کا تصور بھی آپ کے دل و دماغ میں راسخ تھا۔ ۲۰۰۴ء میں الازھر یونیورسٹی میں میرا پی ایچ ڈی کا مناقشہ (Viva) ہوا تو آپ بذاتِ خود وہاں تشریف لے گئے اور مناقشہ کے دوران کچھ کچھ بھرے ہوئے ہال میں میرے سامنے تشریف فرما تھے، وائیو کے بعد جب نتیجے کا اعلان ہوا تو اُن کی خوشی دیدنی تھی، وہ اللہ رب العزت کی بارگاہ میں سرسجود نظر آرہے تھے، پھر ایک دن اس کامیابی پر اللہ تعالیٰ کا شکر ادا کرتے ہوئے اُن پر گریہ طاری ہو گیا، میں حیرت میں ڈوبا ہوا خاموشی سے یہ منظر دیکھ رہا تھا، تب انہوں نے خود ہی فرمایا:

”اللہ تعالیٰ نے تمہیں جو اتنی عظیم کامیابی عطا فرمائی ہے، کہیں ایسا نہ ہو کہ تمہاری اس کامیابی کی صورت میں میرے عمر بھر کے اعمال کا بدلہ دنیا میں ہی دے دیا گیا ہو۔“

تب میں ہمت مجتمع کر کے یوں عرض گزار ہوا:

”اللہ تعالیٰ کی رحمت بہت وسیع ہے، وہ آپ کو دنیا اور آخرت میں بہترین اجر عطا فرمائے گا۔“

لالہ زار کالونی، لاہور میں گھر تعمیر ہوا تو ایک دن اُس کے حوالے سے بھی متعدد احباب سے ایسے ہی کلمات ارشاد فرمائے، کبھی جمعرات کی شام محفلِ ذکر میں آنے والوں کے لیے گھر میں اچھا کھانا پکوا دیا ہے تو اُسے مہمانوں کے ساتھ کھاتے ہوئے بھی یہی کیفیت طاری ہو جایا کرتی اور آپ خشیت ایزدی میں ڈوبے ہوئے نظر آتے۔ مجھے گمان ہوتا ہے

دنیا دار الفنا اور آخرت دار البقا ہے، جو بھی اس ناپائیدار دنیا میں آیا ہے، اُسے لوٹ کر اپنے رب کی بارگاہ میں واپس جانا ہی ہے، یہی دنیا کا ازلی ابدی دستور ہے۔ ایسی باتیں سنی اور پڑھی ہوئی تھیں لیکن موت کی فنایت اور آخرت کا تصور جس طرح دل و دماغ میں ۱۸ شعبان المعظم ۱۴۲۸ھ کو ثبت ہوا، پہلے ایسا نہ تھا، موت جیسی حقیقت جیسے اس تاریخ کو سمجھ آئی، پہلے کبھی میرے ادراک کے دائرے میں نہ تھی، اس تاریخ کو درشتی اور کڑختگی سے کوسوں دور رہنے والی ایک متوازن اور معتدل شخصیت، ہمارے سراپا لطف و کرم، مشفق اور مربی استاد، اور والد گرامی حضرت علامہ محمد عبدالحکیم شرف قادری اپنے رب کی بارگاہ میں حاضر ہو گئے، علم و عمل، عجز و انکسار، تقویٰ و طہارت اور محبت و اخلاص سے عبارت زندگی گزار کر چلے گئے، اُن کے سفرِ آخرت کے حوالے سے فیض احمد فیض کا درج ذیل شعر معمولی سی تبدیلی کے ساتھ دل و دماغ میں بار بار گونجتا ہے:

جس دھج سے کوئی مدفن میں گیا وہ شان سلامت رہتی ہے

یہ جان تو آنی جانی ہے اس جان کی کوئی بات نہیں

انہیں اپنی لاعلاج بیماری ”کینسر“ کا علم تھا، لیکن اس کے باوجود اُن کے عزم اور حوصلے میں لچک نہیں تھی، اُن کے دل و دماغ میں مایوسی نام کی کوئی چیز نہ تھی، انہوں نے بیماری کی شدت میں بھی قلم و قرطاس سے ناطہ نہیں توڑا، حالاں کہ بعض اوقات تحریر کے دوران جبرے میں شدید تکلیف شروع ہو جاتی تھی تب تھوڑی دیر کے لیے لیٹ جاتے یا جبرے پہ ہاتھ رکھ کر بیٹھے رہتے اور جونہی درد کی شدت کم ہوتی دوبارہ لکھنے پڑھنے میں مصروف ہو جاتے۔ ہم اُن کی ذات میں کمال کا صبر، ضبط اور حوصلہ دیکھتے رہے ہیں، بعض اوقات رات میں اُن کی آنکھ کھل جاتی تو وضو کر کے ترجمہ قرآن میں مصروف ہو جاتے جو انہوں نے اپنی

۲۰۰۲ء کو لکھے گئے مکتوب میں فرمایا:

”مکتوب ملا، اللہ شفا دیں اور موجودہ گھبراہٹ اور اضطراب سے نجات دیں، آپ کا نصف شب میں بیدار ہونا اور فکرِ آخرت میں غلطاں ہونا بھی اُسی کی جانب سے ہے تاکہ آپ اُس کے حضور عجز و نیاز کا دامن پھیلا سکیں، رب کریم یہ مبارک ساعات خوش بختوں کو عطا کرتے ہیں اور انہیں اپنی رحمت سے نوازتے ہیں۔ حدیث قدسی میں ہے کہ حق تعالیٰ فرماتے ہیں: ”اے میرے بندے اگر تو زمین اور آسمان کے برابر بھی گناہ لے آئے اور مجھ سے مغفرت چاہے تو میں سب گناہوں کو بخش دوں گا اور گناہوں کی کثرت کی پرواہ نہ کروں گا۔“ آپ..... اس فکرِ آخرت کو غنیمت جانیں، مومن کی زندگی یوں بھی بیم ورجا کا مرکب ہے، اُس کی رحمت پر ناز اور اپنے گناہوں پر ندامت رہے، دنیا اور آخرت تو دونوں اُنہیں کے ہیں۔ اُنہیں اختیار ہے دنیا میں رکھیں یا آخرت میں بلا لیں، کوشش یہی ہونی چاہیے کہ اُس کی رضا کے اہل ٹھہریں جس کا اہتمام آخرت میں کیا گیا ہے۔ اللہ تعالیٰ آپ کی دینی خدمات قبول فرمائے اور اُس کے صلے میں دنیا اور آخرت میں آسودگی عطا فرمائے اور ہر چھوٹی بڑی ابتلا کو بلند درجات کا ذریعہ بنائے۔ اور اِدِ فحیہ اور دلائل الخیرات دونوں کی نسبت بزرگوں سے ہے اور فیوض و برکات کے حامل و طائف ہیں، اب آپ کی صحت اور فرصت پر منحصر ہے، اپنے حالات کی روشنی میں جو فیصلہ کریں، اجازت ہے۔“

حضرت قبلہ والد گرامی نے پروفیسر ڈاکٹر محمد مسعود احمد رحمۃ اللہ علیہ سے بھی اپنی اس کیفیت کا اظہار فرمایا تو آپ نے (مورخہ ۱۲ جنوری ۲۰۰۳ء کو) جواب میں تحریر فرمایا:

”موت کی یاد ہشیاری اور بیداری کی دلیل ہے، ورنہ اکثر جاگنے والے بھی سو رہے ہیں، وہ بڑا کریم ہے، اُس سے کرم ہی کی امید کی جاسکتی ہے، چاہنے والوں پہ عنایت کہ وہ چاہے تو سارے گناہ معاف کر دے، وہ سب پر کرم فرماتا ہے، پھر وہ جس کا سونا عبادت ہے، جس کا پڑھانا عبادت ہے، جس کے قلم کی روشنائی خونِ شہیداں سے افضل ہے، وہ اُس کے کرم سے کیسے محروم رہ سکتا ہے؟ ان شاء اللہ سب منزلیں آسان ہو جائیں گی، بس خیال میں وہی بسا رہے۔“

بقیۃ السلف حضرت خواجہ محمد صادق نقشبندی اور پروفیسر ڈاکٹر

کہ آپ کا یہ طرزِ فکر صحابہ کرام کی زندگیوں سے مستفاد ہے، کیونکہ اُن کا یہ معمول تھا کہ جب بھی انہیں کوئی نعمت ملتی وہ اس فکر میں ہوتے تھے کہ کہیں یہ نعمت دنیا میں ہی اُن کے اعمال کا بدلہ نہ ہو۔ کسی بھی نعمت کے حصول پر انہیں یہ فکر ہوتی کہ اس نعمت کے بارے میں پوچھا جائے گا، یوں محسوس ہوتا جیسے سورہ تکوین کی آخری آیت ثم لتسئلن یومئذ عن النعیم ہر وقت اُن کے سامنے رہتی تھی، اور یوں بھی محسوس ہوتا تھا کہ جیسے قیامت کے دن مال کے بارے میں کیا جانے والا سوال ”مال کیسے کمایا اور کہاں خرچ کیا؟“ بھی ہمیشہ اُن کے پیش نظر رہتا تھا۔

وہ ہستی جس نے تیس سال سے زیادہ عرصہ قرآن و حدیث کی تعلیم دینے میں گزارا ہو، جس ہستی کے سینکڑوں شاگرد ملک اور بیرون ملک منبرِ رسول پر بیٹھ کر دعوت و تبلیغ کا فریضہ سرانجام دے رہے ہوں، دین کا جھنڈا بلند کر رہے ہوں، مسند تدریس پر بیٹھ کر قال اللہ اور قال الرسول کی دل نواز صدائیں بلند کر رہے ہوں، جس ہستی کے سیکڑوں تلامذہ اُس کے لیے صدقہ جاریہ ہوں، جس شخصیت کا لمحہ لمحہ دینی خدمت میں گزرا ہو، اگر ہم ایسی شخصیت کو خشیت ایزدی کے زیر اثر عجز و انکسار اور خوفِ خدا جیسی نعمت سے مالا مال دیکھتے ہیں تو یہ مالک کا کرم بالائے کرم ہی ہے۔

زندگی اور موت کے حوالے سے اُن کا تصور بہت واضح تھا اور وہ آخرت کے حوالے سے اتنے فکر مند تھے کہ وہ احباب سے اس بات کا تذکرہ بھی فرماتے، میں اُن کی لکھی ہوئی ایک ڈائری دیکھ رہا تھا کہ اُن کی ۳۱ جنوری ۲۰۰۳ء کی لکھی ہوئی درج ذیل تحریر میرے سامنے آئی:

”جب سے اس مکان (لالہ زار فیر ۱۱) پر آیا ہوں موت کا خوف ذہن پر سوار رہتا ہے، صبح تین چار بجے آنکھ کھل جاتی ہے، حسبِ توفیق وضو کر کے تہجد کی چھ یا آٹھ رکعتیں پڑھتا ہوں، حضرت خواجہ محمد صادق صاحب مدظلہ سے رابطہ ہے، وہ کرم فرماتے ہیں، اسی طرح پروفیسر محمد مسعود احمد صاحب سے بھی رابطہ ہے۔“

ایک مرتبہ انہوں نے مجھے تربیتی نقطہ نظر سے فرمایا: ”مجھے موت اور آخرت کے حوالے سے کبھی کبھار خوف سا محسوس ہوتا تھا، میں نے شیخ المشائخ حضرت خواجہ محمد صادق صاحب کو ایک خط کے ذریعے اپنی اس کیفیت سے آگاہ کیا تو آپ نے مورخہ ۲۴ جنوری

محمد مسعود احمد رحمۃ اللہ علیہما کے ان کلمات سے ایسی تسکین ہوئی کہ گھبراہٹ کی شدت ختم ہو گئی، مگر آخرت میں جواب دہی کا احساس بہر حال موجود رہا۔ میں نے فکر آخرت کا یہ احساس حضرت خواجہ محمد صادق اور حضرت والد گرامی کے علاوہ بہت کم دیکھا، اللہ ہم سب کو اس احساس کی نعمت اور برکتوں سے مالا مال فرمائے۔

وصال سے کچھ عرصے پہلے ایک مرتبہ آپ نے تمام اہل خانہ کو جمع کر کے نہایت اطمینان سے فرمایا:

”میرا آخری وقت آجائے تو میرا چہرہ خانہ کعبہ کی طرف کر دینا، آنکھیں بند کر دینا اور صبر کا دامن تھامے رہنا۔“

اس نصیحت کے بعد آپ نے اپنے بستر کا رخ بھی تبدیل کر دیا، پہلے تو آپ کا سر مغرب کی طرف اور پاؤں مشرق کی طرف ہوتے تھے مگر اب سر شمال کی طرف پاؤں جنوب کی طرف ہو گئے، آپ اس طرح شعوری طور پر اس لیے سوتے تھے کہ جب آخری وقت آجائے تو چہرے کو خانہ کعبہ شریف کی طرف پھیرنے میں وقت اور تاخیر نہ ہو۔

ایک دن مجھے فرمانے لگے:

”دیکھو بیٹا! اگر مجھ سے تمہارے معاملے میں کوئی زیادتی ہو گئی ہو تو مالی، جسمانی، زبانی جیسا چاہو بدلہ لے کر مجھے معاف کر دینا۔“

میں یہ بات سن کر ہکا بکا رہ گیا اور کچھ کہنے کے قابل ہی نہ رہا، اس سے پہلے کہ میں کچھ بات کرتا، گفتگو کا رخ تبدیل ہو گیا، لیکن چند دنوں کے بعد حضرت والد صاحب سب گھر والوں کو جمع کر کے وہی بات دہرا رہے تھے اور اُن سب کی یہ کیفیت تھی کہ کسی میں تاب گویائی نہ تھی، تب میں یوں عرض گزار ہوا:

”ہم تو آپ کی شفقتوں کا شکریہ ادا نہیں کر سکتے، بدلہ لینے کا تصور ہی نہیں ہے۔“

حضرت والد گرامی رحمہ اللہ تعالیٰ نے نہایت اطمینان سے فرمایا:

”اگر حضور ﷺ اپنا مبارک سینہ کھول کر بدلے کے لیے پیش فرما سکتے ہیں تو میں کیا چیز ہوں؟“

میں نے سب کی طرف سے گزارش کی:

”ہم آپ سے راضی ہیں، اللہ تعالیٰ اور اُس کے حبیب ﷺ آپ سے راضی ہوں۔ ہماری آپ سے بھی یہ گزارش ہے کہ اگر ہم سے

کوئی کمی، کوتاہی ہو گئی ہو تو آپ بھی ہمیں اللہ تعالیٰ کی رضا کے لیے معاف فرمادیں۔“

یہ سن کر انہوں نے عربی میں یہ دعائیہ جملہ ارشاد فرمایا:

”يغفر الله لنا ولكم.“ اللہ ہمیں اور آپ کو معاف فرمائے۔

آپ کے وصال سے تین دن قبل میں فیصل آباد میں تھا، شب براءت کے موقع پر میں نے فون پر آپ سے دعاؤں کے لیے درخواست کرتے ہوئے گزارش کی:

”میری خواہش تھی کہ آج رات میں آپ کی خدمت میں حاضر ہوتا لیکن ایک شب براءت کی چھٹی نہیں ہوتی اور دوسری بات یہ ہے کہ یہ رات ہفتے کے درمیان ہے چھٹی کے دن اتوار سے قریب نہیں اس لیے میں حاضر نہیں ہو سکا۔“

تو آپ نے بہت دعاؤں سے نوازا پھر فرمایا:

”دیکھو اس رات میں زندگی اور موت کے فیصلے ہوتے ہیں، نہ جانے اس رات میں میرے حوالے سے کیا فیصلہ ہو۔“

اس کے بعد انہوں نے پھر وہی بات دہرا دی جس کا میں نے چند سطر پہلے ذکر کیا ہے، تب بھی میں نے اُن سے گزارش کی تھی:

”اللہ تعالیٰ اور اُس کے حبیب ﷺ آپ سے راضی ہوں اور اللہ تعالیٰ آپ کا سایہ ہمارے سروں پر تادیر سلامت رکھے، ہم سب آپ سے راضی ہیں۔“

میں اس کیفیت پر آج تک حیران ہوں، اُنہیں آنے والے وقت کا اندازہ ہو گیا تھا، میں یہ بات کسی اندازے کی بنا پر نہیں کہہ رہا بلکہ ایک روایت کو نقل کر رہا ہوں، حضرت والد گرامی کے حوالے سے محترمہ والدہ صاحبہ مدظلہا نے بتایا:

”انہوں نے چند مرتبہ کسی گھبراہٹ کے بغیر فرمایا تھا کہ اب تھوڑے ہی دن باقی ہیں۔“

وہ موت سے خوف زدہ نہیں تھے، خوفِ خدا تو اُنہیں ہمیشہ نصیب رہا، روزِ قیامت کی ہیبت بھی مسلمہ ہے، اس سے اندازہ ہوتا ہے کہ اُن کے دل و دماغ میں دنیوی زندگی کی بے ثباتی کی طرح برزخی اور اخروی زندگی کی ابدیت کا تصور کس قدر واضح تھا، وہ اچھی طرح جانتے تھے کہ دنیا دار المحن ہے اور ایمان کی سلامتی کے ساتھ موت کا ذائقہ چکھنے

کے بعد ایک نئی اور پرسکون زندگی شروع ہو جاتی ہے۔

ہمارے ایک دوست مولانا فیاض احمد نقشبندی نے بتایا کہ حضرت والد گرامی نے وصال سے کچھ عرصے پہلے انہیں احسان دانش کا یہ شعر سنایا تھا:

دانش میں خوف مرگ سے مطلق ہوں بے نیاز

میں جانتا ہوں موت ہے سنت حضور کی

ایک مرتبہ انہوں نے اپنی تکلیف اور بیماری کی کیفیت کے حوالے سے کچھ بتایا تو ہمشیرہ صاحبہ رونے لگیں، تب والد کی طبیعت بیٹی کا کرب دیکھ کر مضطرب ہو گئی، آپ نے تسلی دیتے ہوئے فرمایا:

”بیٹا معاف کرنا، میں نے تو تمہیں پریشان ہی کر دیا۔“

ایک مرتبہ انہیں ہی فرمایا:

”دیکھو بیٹا میں انگلینڈ گیا تھا تو جسمانی طور پر آپ سے دور تھا، مگر آپ سب کے دلوں میں محبت برقرار تھی، اسی طرح جب انسان دنیا سے چلا جاتا ہے تو دلوں میں یاد رہ جاتی ہے۔“

ہمشیرہ کے ضبط کا پیمانہ چھلک گیا تو والد صاحب نے ڈھارس بندھاتے ہوئے فرمایا:

”بیٹا میں تو تمہارے ساتھ بیٹھا ہوں، میں تو تمہیں ایک بات سمجھا رہا تھا۔“

اس طرح انہوں نے انتہائی خوبی سے ڈھارس بھی بندھادی اور ایک حقیقت بھی سمجھا دی، ایک حقیقت جس سے فرار ممکن ہے نہ اُس کا انکار ممکن ہے۔

انہوں نے اپنے وصال سے تقریباً تین ہفتے قبل مجھے فرمایا:

”میرے اکاؤنٹ میں جو تھوڑی سی رقم ہے، اپنے اکاؤنٹ میں منتقل کرو اور مجھے کچھ چیک دستخط کر کے دے دو تا کہ ضرورت کے وقت مطلوبہ رقم نکلوا لوں، بینک والے بعد میں پریشان کرتے ہیں۔“

یہ بات سن کر میرا ضبط کا پیمانہ چھلک گیا، مجھ سے جذبات پر قابو نہ رہ سکا اور پھر وہ خود ہی مجھے دلا سہ دے رہے تھے، انہوں نے فرمایا:

”ذرا اُن بچوں کے بارے میں سوچو جو پاکستان میں ۸ اکتوبر ۲۰۰۵ء کو تاریخ کے شدید ترین زلزلے میں اپنے ماں باپ سے نکھڑ گئے، انہیں بھی چھوڑو، رحمت دو عالم ﷺ کے بارے میں سوچو اور صبر

سے کام لو۔“

اسی طرح ایک دن مجھے فرمانے لگے:

”میرا جنازہ کون پڑھائے گا؟“

یہ بات سن کر میرے ضبط کے بندھن ٹوٹ گئے، تب وہ میرا ہاتھ پکڑ کر فرمانے لگے:

”یہ وقت تو ہر ایک پر آنا ہے، حوصلہ رکھو۔“

پھر مجھے دلا سہ دینے کے بعد فرمایا:

اگر حضرت سید امین میاں مدظلہ العالی تشریف لاسکیں تو بہت اچھا ہو، لیکن اُن کا آنا مشکل ہوگا، پروفیسر ڈاکٹر محمد مسعود احمد صاحب اور حضرت پیر فضل رسول حیدر صاحب بیمار ہیں، وہ دونوں تشریف نہیں لاسکیں گے، البتہ حضرت علامہ سید حسین الدین شاہ صاحب مدظلہ العالی جو اسلاف کی یادگار ہیں وہ تشریف لاسکیں تو زہد نصیب، وہ بھی تشریف نہ لاسکیں تو پھر تم خود جنازہ پڑھانا۔“

آپ نے یہ ساری باتیں نہایت اطمینان کے ساتھ فرمائیں اور اُن کا یہ اطمینان میرے لیے اُس وقت بھی حیرت اور تعجب کا باعث تھا اور آج بھی ہے، اُن کا یہ اطمینان میرے لیے ہمیشہ ایک روشن چراغ بنا رہے گا، یہ اطمینان راسخ ایمان کے ثمرات میں سے ہے۔

آپ کی بڑی پوتی کو آپ کی بہت شفقت نصیب ہوئی، اگر کبھی وہ بچی اپنے ننھیال جاتی تو والد صاحب گھر میں اُس کے لیے پریشان رہتے اور اس بچی کو بھی اگر ننھیال میں زیادہ دن ٹھہرنا پڑ گیا تو وہ بھی دادا ابو کے پاس واپسی کا تقاضا کرنے لگتی، ایک دن حضرت والد صاحب نے فرمایا:

”میں سوچتا ہوں اگر مجھے کچھ ہو گیا تو اس کا کیا بنے گا؟“

میں نے عرض کیا:

”اللہ تعالیٰ آپ کو سلامت رکھے اور بچوں کی خوشیاں دکھائے۔“

وہ کچھ کہنا چاہتے تھے، مگر میری افسردگی کے پیش نظر خاموش ہو گئے، آپ اپنی دونوں بیٹیوں پر بہت شفقت اور دونوں کے لیے خصوصی دعائیں فرمایا کرتے تھے، ان دونوں کے حسن ادب سے بہت خوش تھے۔ ان کے علاوہ دو اور بچیاں حضرت حضرت والد صاحب کی خیریت وقتاً فوقتاً پوچھتی رہتی تھیں، اُن میں سے ایک تو آپ کو ابو جی کہہ کر پکارتی

تھی اور وہ چند مرتبہ اپنے بھائی، والد صاحب یا اپنے خاوند کے ساتھ آپ کی مزاج پرسی کے لیے آئی تھیں، ایک مرتبہ حضرت والد صاحب نے فرمایا:

”میں سوچتا ہوں کہ اگر مجھے کچھ ہو گیا تو دونوں بیٹیوں کو صدمہ ہوگا ہی، ان دو منہ بولی بیٹیوں کو بھی صدمہ ہوگا، انہیں، بڑی پوتی اور تمام اہل خانہ کو کہنا میرے پاس آ کر نہ رونا۔“

ایک مرتبہ میں اُن کے قریب ہی بیٹھا تھا کہ انہوں نے مولانا کلیم اللہ جالبانی سے فرمایا کاپی لاؤ اور پھر انہیں عربی کا یہ شعر لکھ کر دیا:

تمتع من شمیم عرار نجد

فما بعد العشیة من عرار

وادی نجد میں کھلنے والے (زرد) پھول ”عرار“ کی خوشبو اچھی طرح سونگھ لو کیونکہ ایک رات کے لیے کھلنے والا ”عرار“ بعد میں دکھائی نہیں دے گا۔

یہ شعر پڑھ کر مجھ پر بیقراری اور کرب کی ایک عجب کیفیت طاری ہوئی، مگر میں اپنی کیفیت کو ضبط کئے رہا اور اُس وقت مجھے محسوس ہوا کہ وہ سفر آخرت کی طرف اشارہ فرما رہے ہیں۔

ایک رجسٹر جس میں انہوں نے اپنے دست مبارک سے ترجمہ قرآن لکھا ہوا تھا، میں نے اُس رجسٹر کے ابتدائی صفحے پر دیکھا کہ اُن ہاتھ سے عربی کا یہ شعر لکھا ہوا تھا:

یلوح الخط فی القرطاس دھرا

و کاتبہ رمیم فی التراب

(تحریر صفحہ قرطاس پر ایک مدت چمکتی رہتی ہے، جب کہ اُس کا لکھنے والا قبر میں مٹی ہو چکا ہوتا ہے۔)

یہ شعر پڑھ کر مجھے یوں محسوس ہوا کہ جیسے وہ اپنے ترجمہ قرآن اور دیگر تحریری کاموں کو بصد عجز و نیاز رب کریم کی بارگاہ میں بطور گواہ پیش کرتے ہوئے حضرت ابراہیم علیہ السلام کے الفاظ دہراتے ہوئے یہ دعا مانگ رہے ہیں:

و اجْعَلْ لِي لِسَانَ صِدْقٍ فِي الْآخِرِينَ (سورہ شعراء: ۸۴)

بعد میں آنے والی امتوں میں میرا ذکر خیر باقی (حسین تذکرہ

جاری) رکھ۔ (انوار الفرقان)

وہ جانتے تھے کہ اگر کریم رب اُن کی تدریسی، تصنیفی، تربیتی خدمات قبول فرمائے تو یہ سب کچھ نہ صرف اُن کے لیے بلکہ اُن کے والدین، اساتذہ اور مشائخ کے لیے بھی صدقہ جاریہ اور ذکر خیر کا سبب بنے گا۔

ہمارے سراپا اخلاص دوست محترم محمد ندیم حسن صاحب جو حضرت والد صاحب کے لیے ڈاکٹر سے ٹائم لیتے اور پھر ان کو ساتھ لے کر ہسپتال جاتے، واپسی پر گھر پہنچا کر جاتے، وہ بتاتے ہیں کہ ایک مرتبہ والد صاحب نے انہیں فرمایا:

”آپ کب تک مجھے اٹھائے پھرتے رہیں گے؟ آپ کو مجھ سے کیا ملنا ہے؟“

تو ندیم صاحب نے جواب میں کہا:

”جب تک مجھ میں سکت ہے اور آپ صحت یاب نہیں ہو جاتے تب تک میں یہ ڈیوٹی نبھاتا رہوں گا، اور مجھے آپ سے بہت کچھ ملے گا۔ اللہ کی توفیق سے یہاں اپنی کار میں آپ کو میں لیے پھرتا ہوں قیامت کے دن آپ ہمیں اپنے ساتھ رکھئے گا۔“

ندیم صاحب کی اس بات کا رد عمل کیا تھا؟ وہ کہتے ہیں:

”حضرت شرف صاحب میری یہ بات سن کر یوں اُچھلے کہ اُن کا سر گاڑی کی چھت سے ٹکرا گیا۔“

پھر انہوں نے میری طرف دیکھتے ہوئے فرمایا:

”یہ آپ نے کیا کہہ دیا؟“

پھر انہوں نے فرمایا:

”یہ بات ہے؟ تو پھر سنیے! اگر مجھے بخشش نصیب ہو گئی تو ان شاء اللہ ہم وہاں بھی اکٹھے رہیں گے، آپ نماز کی پابندی کیا کریں، جو رہ گئی ہیں وہ ہر نماز کے ساتھ قضا کیا کریں، اس کے علاوہ ہمیں ایک دوسرے سے فقط اللہ تعالیٰ کی رضا کے لیے تعلق رکھنا چاہیے، یعنی مجھے آپ کے ساتھ صرف اس لیے تعلق نہیں رکھنا چاہیے کہ آپ کے پاس گاڑی ہے، اگر ہمارا تعلق اللہ فی اللہ ہوگا تو اللہ تعالیٰ ہم سے راضی ہوگا اور ہمیں جنت اور وہاں کی رفاقت عطا فرمائے گا۔“

حضرت والد صاحب وصال سے کچھ عرصے قبل ندیم صاحب

سے فرمایا:

”ذرا حساب لگا کر بتائیں کہ میری عمر تریسٹھ سال ہو گئی ہے؟“
تب ندیم صاحب نے کہا ابھی نہیں ہوئی، لیکن والد صاحب کا
اصرار تھا کہ اُن کی عمر تریسٹھ سال ہو گئی ہے، شاید آپ نے اپنے رب
سے تریسٹھ سال کی عمر ہی مانگی تھی تاکہ نبی کریم صلی اللہ علیہ وسلم کی اس
سنت کی اتباع بھی ہو جائے۔

مولانا محمد اسلم شہزاد جو والد گرامی کی طبیعت میں بشاشت لانے
کے لیے اُن کے ساتھ مؤدب بے تکلفی بھی کر لیا کرتے تھے، بتاتے ہیں
کہ ایک مرتبہ میں نے حضرت استاد صاحب سے پوچھا:

”علامہ کریم سلطانی صاحب دامت برکاتہم العالیہ نے تو میری
درخواست پر جنت میں اپنے ساتھ لے جانے کا وعدہ فرمایا ہے، آپ کا
کیا پروگرام ہے؟“

یہ سوال سن کر مسکرائے اور خاموش ہو گئے، اُن کی دھیمی مسکراہٹ
اور جھکی نگاہوں میں چھپا عجز و انکسار مجھے آج تک یاد ہے اور ہمیشہ یاد
رہے گا۔“

والد صاحب کے قدیم ترین شاگرد مولانا حافظ عبدالغفور گولڑوی
نے بتایا:

ایک مرتبہ میں نے استاد صاحب سے گزارش کی: ”جناب آپ
اس زندگی میں شفقت فرماتے ہوئے اپنے پاس بٹھاتے ہیں، یہ شفقت
جنت میں بھی اسی طرح فرمائیے گا۔“

تو استاد گرامی نے سراپا عجز و انکسار بن کر یوں جواب دیا:
”اگر میری بخشش ہو گئی تو ان شاء اللہ ہم جنت میں بھی اکٹھے
رہیں گے۔“

ایک عالم دین باپ کی عالمہ فاضلہ صاحبزادی نے ایک مرتبہ فون
پر آپ کی خیریت دریافت کرتے ہوئے آپ سے درخواست کی:
”آپ میرے ساتھ وعدہ فرمائیں کہ آپ مجھے جنت میں ساتھ
لے کر جائیں گے۔“

یہ انوکھا مطالبہ سن کر حضرت پر ایک عجب عجز و انکسار کی کیفیت
طاری ہو گئی، آپ نے فرمایا:

”بچے یہ وعدہ یک طرفہ نہیں ہوگا بلکہ دوطرفہ ہوگا، جو جنت میں
جائے گا وہ رب کریم کی بارگاہ میں دوسرے کے لیے شفاعت کرے گا۔“

عجز و انکسار پر مشتمل یہ کلمات سن کر اُس سراپا ادب بچی نے کہا:
”مجھے یقین ہے کہ میں ہی آپ کے پیچھے پیچھے جنت میں جاؤں
گی۔“

میں تھوڑے فاصلے پر بیٹھایہ گفتگو سن رہا تھا مگر خواہش کے باوجود
مجھے یہ گزارش کرنے کی ہمت نہیں ہوئی، اللہ تعالیٰ مجھ کنہگار کو بھی جنت
میں اُن کی رفاقت نصیب فرمائے۔

ایمان: خوف اور امید کی درمیانی کیفیت اور ایک توازن کا نام
ہے، رحمت عالم ﷺ نے واضح طور پر ارشاد فرمایا:

ان العبد لیعمل عمل اهل النار وانه من اهل الجنة،
ويعمل عمل اهل الجنة وهو من اهل النار، وانما الاعمال
بالخواتیم. (رواہ البخاری)

بندہ دوزخیوں والے عمل کرتا ہے جب کہ وہ جنتی ہوتا ہے اور (کسی
وقت) وہ جنتیوں والے عمل کرتا ہے، جب کہ وہ دوزخی ہوتا ہے، اعمال
کا دار و مدار خاتمہوں پر ہے۔

رحمت عالم ﷺ نے اللہ تعالیٰ کی رحمت کی طرف بندوں کی
احتیاج کا ذکر کرتے ہوئے ارشاد فرمایا:

لن یدخل الجنة احد منکم بعمل، قالوا: ولا انت یا
رسول اللہ؟ قال: ولا انا، الا ان یتغمدنی اللہ منہ برحمة و
فضل. (رواہ الامام مسلم فی صحیحہ)

کوئی شخص بھی جنت میں (فقط) عمل کی بدولت داخل نہ ہو سکے گا
(حضرت ابن طارق رضی اللہ عنہ فرماتے ہیں:) ہم نے عرض کیا: یا رسول
اللہ کیا آپ بھی؟ تو آپ نے فرمایا: ہاں میں بھی۔ مگر یہ کہ اللہ تعالیٰ مجھے
اپنی رحمت اور فضل و کرم سے ڈھانپ لے۔

اس لیے ہر دور میں اہل علم و تقویٰ اللہ تعالیٰ کی رحمت کے امیدوار
بھی رہے اور اُس کے خوف سے تھر تھر کانپتے بھی رہے، اُس کریم رب
سے عدل کا نہیں بلکہ فضل کا سوال کرتے رہے، اور اُس کا خوف تو اہل
علم کو ہی نصیب ہوتا ہے، خود کتاب لاریب اس بات پر گواہ ہے، ارشاد
ربانی ہے:

آج اگر ہم اللہ تعالیٰ کے فضل و کرم کی امید پر اُس کے خوف سے
بے نیاز ہو جاتے ہیں تو یہ ہماری عقل کا فریب اور شیطان کا دھوکا ہے،

جاگو اور جگاؤ اُن کا مشن تھا، وہ دوسروں میں خوفِ خدا بیدار کرتے ہوئے خود اس کیفیت سے بے نیاز نہیں تھے بلکہ بہت عجز و نیاز کے ساتھ شعوری طور پر اس کیفیت سے سرشار تھے۔ انہوں نے اپنی تصنیف ”خدا کو یاد کر پیارے“ میں خاص طور پر اس پہلو کو اجاگر فرمایا اور اس تصنیف کا نام اعلیٰ حضرت فاضل بریلوی کے اس شعر سے لیا:

اندھیرا گھر، اکیلی جاں، دم گھٹتا، دل اُکتاتا
خدا کو یاد کر پیارے وہ ساعت آنے والی ہے

حضرت شرف قادری رحمت عالم ﷺ کی بلند شان اور رب کریم کی بارگاہ میں آپ کی قدر و منزلت، اپنی تقاریر میں بیان بھی کیا کرتے تھے اور اُن کی تصنیف ”عقائد و نظریات“ بھی شانِ رسالت کے بیان پر مشتمل ہے، مگر انہوں نے اصلاحی نقطہ نظر سے اپنی تصنیف ”خدا کو یاد کر پیارے“ میں اپنا ایک مضمون ”رحمت عالم ﷺ اور خشیتِ الہی“ بطور خاص شامل کیا، وہ اپنے اس مضمون کے بارے میں لکھتے ہیں:

”حضور نبی اکرم ﷺ کی ہمہ جہت شخصیت کے دو بنیادی پہلو ہیں، رسالت و عبدیت، بعض مقررین حضرات آپ ﷺ کی عظمتِ شان اور رفعتِ قدر کو تو بہت جوش و خروش سے بیان کرتے ہیں لیکن آپ کی شخصیت کے دوسرے پہلو کو غیر شعوری طور پر نظر انداز کر جاتے ہیں، یہ بات ہرگز مناسب نہیں، حضور ﷺ نہ صرف اللہ تعالیٰ کے حبیب اور مقرب بندے ہیں بلکہ خوفِ خدا رکھنے والے بندگانِ خدا کے بھی امام ہیں۔ حضور ﷺ کی عظیم الشان عبدیت آپ کی بلند و بالا شان کے منافی نہیں، مذکورہ بالا مضمون مقررین کے ایک اہم پہلو خشیتِ الہی کی طرف مبذول کرانے کے لیے لکھا گیا ہے تاکہ عوام میں حضور ﷺ کی حیاتِ اقدس کے اس پہلو کی اتباع کا جذبہ پیدا ہو۔“

حضرت والد گرامی ہسپتال تشریف لے گئے اور ڈاکٹر زکویمو تھراپی کرنی تھی، اس دن میری طبیعت بے حد پریشان تھی، مجھے معلوم تھا کہ کیمو تھراپی کے نقصانات بہت زیادہ ہوتے ہیں، حضرت والد گرامی گھر سے انمول ہسپتال روانہ ہوئے تو دعا فرمائی اور پھر سب سے مل کر بہت صبر اور بلند حوصلے کے ساتھ روانہ ہوئے، ڈاکٹر ز نے چیک آپ کے بعد بتایا کہ آپ کی عمر ساٹھ سال سے زیادہ ہے اور جسمانی کمزوری بھی ہے، اس لیے فی الحال کیمو تھراپی نہیں کی جائے گی، آپ کچھ عرصے اچھی

خوراک لیں، بعد میں دیکھیں گے۔

والد صاحب گھر واپس تشریف لائے تو انہوں نے مجھے فرمایا: ”ڈاکٹر ز کی اس بات کا تو مطلب یہ ہے کہ انہوں نے جواب دے دیا ہے۔“

میں خود اس پریشانی سے دوچار تھا اور مجھے خود بھی گھبراہٹ ہو رہی تھی، لیکن میں نے اُس وقت بہت ادب کے ساتھ والد گرامی سے گزارش کی:

”طبی علاج اپنی جگہ ہے، مگر آپ کا دعاؤں کے ذریعے روحانی علاج بھی ہو رہا ہے، علما و مشائخ اور عوام آپ کے لیے دعائیں کر رہے ہیں، اللہ تعالیٰ اُن کی دعائیں رد نہیں فرمائے گا۔“

میری یہ گزارش بے بنیاد نہیں تھی، دراصل ہمارے فاضل دوست مولانا محمد اسلم شہزاد نے ماہنامہ رموز میں ان کے حوالے سے دعائے صحت کی اپیل شائع کی تھی، جس کے بعد پاک و ہند کے کئی مجلات میں بھی دعائے صحت کی اپیلیں شائع ہوئیں، تب حضرت والد صاحب کو دعاؤں پر مشتمل بہت سے خطوط موصول ہوئے، کئی حضرات ملنے کے لیے آئے اور اس طرح اُن کی صحت کے لیے دعاؤں کا ایک سلسلہ شروع ہو گیا۔

حضرت شرف قادری دوسرے سلاسلِ طریقت کے مشائخ کا خود بھی دل کی گہرا یوں سے احترام فرماتے تھے اور اپنے احباب کو بھی تمام علما اور مشائخ کے احترام کی تلقین فرمایا کرتے تھے، نہ خود کسی کی تنقیص کرتے نہ کسی کو کرنے دیتے، مگر آپ کو محی الملة والدين حضرت سیدنا شیخ عبدالقادر جیلانی سے والہانہ محبت تھی، آپ کو اس عقیدت و محبت اور قادری نسبت کی بہت سی برکات بھی حاصل تھیں، آپ اکثر اپنی محافل ذکر میں نعت شریف کے ساتھ ساتھ حضرت غوثِ اعظم کی منقبت کے کچھ اشعار ترنم سے پڑھا کرتے تھے، میں نے بہت مرتبہ آپ کو درج ذیل منقبت کے اشعار پڑھتے ہوئے سنا:

سرکارِ غوثِ اعظم، نظرِ کرم خدا را

میرا خالی کاسہ بھر دو میں فقیر ہوں تمہارا

اسی قادری نسبت کے پیش نظر ایک مرتبہ انہوں نے وصال سے کچھ عرصے قبل مجھے ایک چوکور ڈبیہ کھول کر دکھاتے ہوئے مجھ سے پوچھا:

”جانتے ہو یہ کیا ہے؟“

وہ سبز رنگت والے کپڑے کا ایک ٹکڑا تھا، میں نے اُس کے بارے میں لاعلمی کا اظہار کیا تو آپ نے فرمایا:

”یہ حضرت غوثِ اعظم کے مزارِ مبارک کی چادر کا ٹکڑا ہے، اسے میرے کفن کے اندر رکھ دینا۔“

یہ بات سن کر میں تڑپ اٹھا اور مجھ پر گریہ طاری ہو گیا، تب والد صاحب میرا بازو تھام کر مجھے تسلی دے رہے تھے اور میرا حوصلہ بڑھانے کے لیے فرما رہے تھے:

”جو بھی اس دنیا میں آیا ہے، اُسے ایک نہ ایک دن تو لوٹ کر رب کی بارگاہ میں جانا ہی ہے، بے صبری مناسب نہیں ہے۔“

میں نے یہ کلمات نہ جانے کس حوصلے کے ساتھ سنے، میں اُن کے لہجے میں اطمینان پر اُس وقت بھی حیران تھا اور آج بھی حیران ہوں، بہر حال وقت گزرتا گیا اور پھر یہ بات ذہن سے اوجھل ہو گئی اور جس وقت آپ کو کفن دیا جا رہا تھا، میں فرقت کے صدمے سے اپنے آپ کو بھولا ہوا تھا، مگر اچانک اُن کی وصیت یاد آ گئی اور میں نے اُن کی امانت اُن کے حوالے کر دی، میں نے وہ امانت کفن اٹھا کر آپ کے سینے پر رکھ دی۔

موت کا تصور ہم گنہگاروں کے لیے خوفناک ہوتا ہے مگر اللہ رب العزت کے ذکر سے آشنا قلوب والے حضرات کے لیے رب کی بارگاہ میں حاضری کا تصور بہت سہانا ہوتا ہے۔ میں کبھی کبھار حضرت شرفِ ملت کے بعض رویوں کے بارے میں سوچتا تو مجھے بے حد حیرت ہوتی، میں نے انہیں دیکھا کہ وہ ایک ایسے شخص سے آگے بڑھ کر گلے مل رہے تھے جس نے کسی موقع پر اُن کے متعلق بعض نامناسب باتیں کہی تھیں، اب وہ شرم سے پانی پانی تھا۔ اسی طرح وہ ایک روٹھی ہوئی شخصیت سے آگے بڑھ کر ملے تو اُن صاحب کی رنجش بھی شرمندگی میں تبدیل ہو رہی تھی۔ کسی محترم شخصیت کے سخت کلمات سن کر بھی اُن کے صبر کا پیمانہ چھلکتا نہیں تھا۔ اعزہ و اقارب میں سے کسی نے قطع رحمی کی تو آپ نے اُس سے صلہ رحمی کی۔ مجھے یاد ہے کہ ایک مرتبہ اقارب میں سے ایک شخصیت نے بیماری کے ایام میں انہیں پیغام بھیجا کہ آکر مل جائیں۔ تب گھر کے بعض افراد نے انہیں روکنے کی کوشش کی، میں بھی اسی نیت

سے آگے بڑھا تو آپ نے مجھے فرمایا: حضور ﷺ فرماتے ہیں جو قطع رحمی کرے اُس کے ساتھ صلہ رحمی کرو اور یہ مجھے فلاں کے ساتھ ملاقات سے منع کر رہے ہیں، میں حضور ﷺ کی بات مانوں یا ان کی بات مانوں؟ اس سوال نے مجھ سے وہ سارے لفظ چھین لیے جو میں بولنے سے پہلے تول رہا تھا، میرے لیے یہ سب کچھ حیران کن تھا۔

اس کے علاوہ حضرت شرفِ ملت کی عاجزی و انکساری بھی تعجب خیز تھی، کینے سے اُن کے دل کا پاک ہونا اور سینے کا جوشِ انتقام سے خالی ہونا بھی باعثِ حیرت تھا۔ ایک مرتبہ انہوں نے فرمایا:

”مجھے فلاں صاحب کے رویے سے جو تکلیف پہنچی ہے اُس کی وجہ یہ سمجھ آتی ہے کہ میری فلاں کتاب کے حوالے سے بہت سے تعریفی خطوط آنے کے باعث شاید میرے دل میں خود پسندی پیدا ہو گئی تھی، اللہ تعالیٰ نے فلاں صاحب کے سخت کلمات سے پہنچنے والی تکلیف کے ذریعے میرے دل سے خود پسندی کی کثافت دور فرمادی ہے۔“

وہ بیماری کی شدت میں بھی کمال کا ضبط اور حوصلہ رکھتے تھے اور عجز و انکساری کی انتہا کو پہنچ کر اپنی تکلیف اور بیماری کو شامتِ اعمال قرار دیتے تھے۔ اگر عمر بھر قال اللہ اور قال الرسول کی صدائیں بلند کرنے والے کی تکالیف شامتِ اعمال کا نتیجہ تھیں تو مصائب اور تکالیف کے ذریعے کن لوگوں کے درجات بلند ہوتے ہیں؟ مجھے یہ سب کچھ سمجھ نہیں آتا تھا، لیکن اُن کے وصال کے بعد سمجھ آنے والے کئی امور میں سے ضبط، استقامت اور عجز و انکسار کا فلسفہ بھی سمجھ آ گیا۔ ایک دن اچانک جیسے کوئی روشنی پھوٹی ہو، مجھے یہ بات شرح صدر کے ساتھ سمجھ آئی کہ حضرت نے اپنے صبر و ضبط اور استقامت کے ذریعے ”موتوا قبل ان تموتوا“ کا مقام حاصل کر لیا تھا تب ہی آپ کو مثالی عاجزی اور انکساری نصیب ہوئی تھی۔ آپ نے اپنا وصیت نامہ ۳۱ جولائی ۲۰۰۷ء سے ہی لکھ رکھا تھا، چنانچہ ۱۸ شعبان ۱۴۲۸ھ بمطابق یکم ستمبر ۲۰۰۷ء کو یا ایتھا النفس المطمئنہ ارجعی الی ربک راضیہ مرضیہ کی صدائے دلنواز سنتے ہوئے اپنے رب کی بارگاہ میں حاضر ہو گئے اور ہم اُن کی نظر آنے والی شفقتوں اور محبتوں سے محروم ہو گئے۔

□□□

☆ لیکچرار: منہاج القرآن یونیورسٹی، لاہور (پاکستان)